

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam

॥ tṛtīyaskandhē caturthō'dhyāyaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ tṛtīyaskandhē caturthō'dhyāyaḥ ॥

uddhava uvāca

atha tē tadanujñātā bhuktvā pītvā ca vāruṇīm |
tayā vibhramśitajñānā duruktairmarma pasprśuḥ || 1 ||

tēṣāṃ mairēyadōṣēṇa viṣamīkṛtacētasām |
nimlōcati ravāvāsīdvēṇūnāmiva mardanam || 2 ||

bhagavān svātmamāyāyā gatiṃ tāmavalōkya saḥ |
sarasvatīmupasprśya vṛkṣamūlamupāviśat || 3 ||

ahaṃ cōktō bhagavatā prapannārtiharēṇa ha |
badarīm tvaṃ prayāhīti svakulaṃ sañjihīrṣuṇā || 4 ||

athāpi tadabhiprētaṃ jānannahamarindama |
prṣṭhatō'nvagamaṃ bhartuḥ pādaviślēṣaṇākṣamaḥ || 5 ||

adrākṣamēkamāsīnaṃ vicinvan dayitaṃ patim |
śrīnikētaṃ sarasvatyām kṛtakētamakētanam || 6 ||

śyāmāvadātaṃ virajaṃ praśāntāruṇalōcanam |
dōrbhiścaturbhirviditaṃ pītakauśāmbareṇa ca || 7 ||

vāma ūrāvadhiśritya dakṣiṇāṅghrisarōruham |
apāśritārbhakāśvatthamakṛśaṃ tyaktapippalam || 8 ||

tasminmahābhāgavatō dvaipāyanasuhṛtsakhā |
lōkānanucaran siddha āsasāda yadṛcchayā || 9 ||

tasyānuraktasya munērmukundaḥ
pramōdabhāvānatakandharasya |
āśṛṇvatō māmanurāgahāsa -
samīkṣayā viśramayannuvāca || 10 ||

śrībhagavānuvāca
vēdāhamantarmanasīpsitaṃ tē
dadāmi yattad duravāpamanyaiḥ |
satrē purā viśvasṛjāṃ vasūnāṃ
matsiddhikāmēna vasō tvayēṣṭaḥ || 11 ||

sa ēṣa sādho caramō bhavānā -
māsāditastē madanugrahō yat |
yanmāṃ nṛlōkān raha utsṛjantaṃ
diṣṭyā dadṛśvān viśadānuvṛtṭyā || 12 ||

purā mayā prōktamajāya nābhyē
padmē niṣaṇṇāya mamādisargē |
jñānaṃ paraṃ manmahimāvabhāsaṃ
yatsūrayō bhāgavataṃ vadanti || 13 ||

ityādṛtōktaḥ paramasya puṃsaḥ
pratikṣaṇānugrahabhājanō'ham |

snēhōttharōmā skhalitākṣarastaṃ
muñcañchucaḥ prāñjalirābabhāṣē || 14 ||

kō nvīśa tē pādasarōjabhājāṃ
sudurlabhō'rthēṣu caturṣvapīha |
tathāpi nāhaṃ pravṛṇōmi bhūman
bhavatpadāmbhōjaniṣēvaṇōtsukaḥ || 15 ||

karmāṇyanīhasya bhavō'bhavasya tē
durgāśrayō'thāribhayātpalāyanam |
kālātmanō yatpramadāyutāśrayaḥ
svātmanratēḥ khidyati dhīrvidāmiha || 16 ||

mantrēṣu mām vā upahūya yattva -
makuṇṭhitākhaṇḍasadātmabōdhaḥ |
pṛcchēḥ prabhō mugdha ivāpramattaḥ
tannō manō mōhayatīva dēva || 17 ||

jñānaṃ paraṃ svātmarahaḥprakāśaṃ
prōvāca kasmai bhagavān samagram |
api kṣamaṃ nō grahaṇāya bhartaḥ
vadāñjasā yad vṛjinaṃ tarēma || 18 ||

ityāvēditahārdāya mahyaṃ sa bhagavān paraḥ |
ādidēśāravindākṣa ātmanaḥ paramāṃ sthitim || 19 ||

sa ēvamārādhitapādatīrthā -
dadhītatattvātmavibōdhamārgaḥ |
praṇamya pādaḥ parivṛtya dēva -
mihāgatō'haṃ virahāturātmā || 20 ||

sō'haṃ taddarśanāhlādaviyōgārtiyutaḥ prabhō |
gamiṣyē dayitaṃ tasya badaryāśramamaṇḍalam || 21 ||

yatra nārāyaṇō dēvō naraśca bhagavānṛṣiḥ |
mṛdu tīvraṃ tapō dīrghaṃ tēpātē lōkabhāvanau || 22 ||

śrīśuka uvāca
ityuddhavādupākarṇya suhrdāṃ duḥsahaṃ vadham |
jñānēnāśamayatkṣattā śōkamutpatitaṃ budhaḥ || 23 ||

sa taṃ mahābhāgavataṃ vrajantaṃ kauravarṣabhaḥ |
viśrambhādabhyadhattēdaṃ mukhyaṃ kṛṣṇaparigrahē || 24 ||

vidura uvāca
jñānaṃ paraṃ svātmarahaḥprakāśaṃ
yadāha yōgēśvara īśvarastē |
vaktuṃ bhavānnō'rhati yaddhi viṣṇō -
rbhṛtyāḥ svabhṛtyārthakṛtaścaranti || 25 ||

uddhava uvāca
nanu tē tattvasaṃrādhyā ṛṣiḥ kauṣāravō'nti mē |
sākṣādbhagavatā'diṣṭō martyalōkaṃ jihāsatā || 26 ||

śrīśuka uvāca
iti saha vidurēṇa viśvamūrtē -
rguṇakathayā sudhayā plāvitōrutāpaḥ |
kṣaṇamiva pulinē yamasvasustāṃ
samuṣita aupagavirniśāṃ tatō'gāt || 27 ||

rājōvāca

nidhanamupagatēṣu vṛṣṇibhōjē -

svadhirathayūthapayūthapēṣu mukhyaḥ |

sa tu kathamavaśiṣṭa uddhavō ya -

ddharirapi tatyaja ākṛtiṃ tryadhīśaḥ || 28 ||

śrīśuka uvāca

brahmaśāpāpadēśēna kālēnāmōghavāñchitaḥ |

saṃhṛtya svakulaṃ nūnaṃ tyakṣyandēhamacintayat || 29 ||

asmāllōkāduparatē mayi jñānaṃ madāśrayam |

arhatyuddhava ēvāddhā sampratyātmavatām varaḥ || 30 ||

nōddhavō'nvapi mannyūnō yadguṇairnārditaḥ prabhuh |

atō madvayunaṃ lōkaṃ grāhayanniha tiṣṭhatu || 31 ||

ēvaṃ trilōkaguruṇā sandiṣṭaḥ śabdayōninā |

badaryāśramamāsādya harimijē samādhinā || 32 ||

vidurō'pyuddhavācchrutvā kṛṣṇasya paramātmanaḥ |

krīḍayōpāttadēhasya karmāṇi ślāghitāni ca || 33 ||

dēhanyāsaṃ ca tasyaivaṃ dhīrāṇāṃ dhairyavardhanam |

anyēṣāṃ duṣkarataraṃ paśūnāṃ viklavātmanām || 34 ||

ātmānaṃ ca kuruśrēṣṭha kṛṣṇēna manasēkṣitam |

dhyāyan gatē bhāgavatē rurōda prēmavihvalaḥ || 35 ||

kālindyāḥ katibhiḥ siddha ahōbhirbharatarṣabhaḥ |

prāpadyata svaḥsaritaṃ yatra mitrāsutō muniḥ || 36 ||

॥ *iti śrīmadbhāgavatē mahāpurāṇē pāramahaṃsyāṃ saṃhitāyāṃ*
tr̥tīyaskandhē vidurōddhavaśaṃvādē caturthō'dhyāyaḥ ॥